

AVVIŻI

- Il-Kumitat 'Moviment Madonna tal-Konsagrazzjoni' javza li waqt il-Laqgħa li se ssir fil-5 ta' Ottubru, ser jiġu mressqa emendi għall-Istatut; fil-waqt li fil-Laqgħa tad-19 ta' Ottubru 1997 (it-Tnejn tal-Girgenti) ser issir il-Votazzjoni għall-Membri tal-Kumitat il-ġdid għas-snin 1997-1999.

Kopji tal-Istatut, kif ukoll Applikazzjonijiet għall-elezzjoni jistgħu jinkisbu waqt il-laqgħat mill-Girgenti. Jekk taħsbu li għandu jkun hemm xi emendi għall-Istatut, għandkom twasslu dawn l-emendi tagħkom mhux aktar tard mill-aħħar ta' Settembru 1997. L-ebda applikazzjoni ta' min ser johroġ bhala Kandidat għall-elezzjoni, ma tiġi aċċettata wara t-8 ta' Ottubru 1997.

Il-Kumitat ifakkar li l-membri tesserati **biss** jistgħu johorġu Kandidati għall-elezzjoni, kif ukoll jivvotaw waqt l-imsemmija votazzjoni.

Kull min hu bi hsiebu li jivvota irid iġib it-Tessera miegħu.

- **Importanti hafna** li tirrapportaw il-grazzji li taqilgħu bl-interċessjoni tal-Madonna u t-talb lil Ġuża Mifsud. Tinsewx li jehtigilna ċertifikat mit-tobba għall-fejqan ta' mard l-aktar jekk ikun mard serju.

Tistgħu tirrapportaw il-grazzji maqlugħa lill-EDITOR ta' dan il-fuljett jew tibghatu n-numru tat-telefon tagħkom u l-indirizz biex l-EDITOR ikun jista' jagħmel kuntatt magħkom

L-indirizz tal-EDITOR hu:

Bro. Victor Privitera

Stella Maris College

Gżira GZR 04

DIKJARAZZJONI: Il-Bord Editorjali ta' dan il-Fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 32

OTTUBRU 1997

JITQASSAM BLA HLAS



ĠUŻA MIFSUD TAQLAGHLNA L-GRAZZJI

Huwa pjaċir kbir għalina lkoll, meta nisimghu li devoti tal-Madonna qalghu grazzji bl-interċessjoni ta' Guża Mifsud, tas-Siġġiewi (jew tal-Girgenti, kif hafna jsejnhulha). Waqt li kienet hajja, kemm-il darba qalghet grazzji bit-talb tagħha mill-Madonna. Spiss kienet thoss li l-grazzja kienet se tinqala' u għalhekk kienet tagħmel kuraggġ lil min kien imġarrab.

Minbarra l-fejqan tal-ġisem hafna qalghu grazzji ta' serhan fir-ruh, sliem li qatt ma kellhom qabel ma marru jkellmuha, u konverżjoni shiha għall-prattika tar-reliġjon u għaċ-ċahda tad-dagħa li kienu jghidu. Min jaf kemm sewwiet mibgheda u firda fost membri ta' l-istess familja u helset nies minn suwiċidju wara li kienu fetħu qalbhom magħha!

Ġuza kienet thoss tant hniena għall-proxxmu! Hu għalhekk li kienet titlob lejli u nhar għal kulhadd. Kemm-il darba qaltina: "Jiena qatt ma nitlob (fejqa) għalija!". Dejjem kien mohħha f'haddiehor.

U issa, li se tagħlaq sena li hallietna, Ġuza tista' aktar minn qatt qabel, tidhol għalina quddiem Marija u Ġesù, li magħhom kellha tant kuntatti f'din id-dinja tul hajjitha kollha.

Mela nitolbuha bil-qalb u fiduċja kbira biex dak li kienet tagħmel magħna meta kienet hajja issa tagħmlu fis-Sema għall-glorja t'Alla u l-ġid ta' l-erwieh.

STQARRIJA TA' MONS. BUONTEMPO, LI NQRAT FIS-6 TA' LULJU 1997.

Kontra qalbi u qalb kull membru iehor tal-Kumitat, inhasset il-htieġa li jingħata tagħrif dwar l-Istatwa ta' Kristu jbati li tellajna hawn fuq f'forma ta' pellegrinagg, nhar il-Hadd, l-ewwel ta' Ġunju li għadda. Kulhadd jaf li kienet Ġuza Mifsud innifisha li xtaqet li titpoġġa f'dan il-post imbierek Statwa ta' Kristu jbati, għad-devozzjoni u qima ta' dawk kollha li jissieħbu magħna f'dawn il-laqgħat ta' Talb.

Wara li kienu għaddew xi erba' snin minn mindu ġiet ordnata għand l-iskultur magħruf Camilleri Cauchi, saflaħħar l-istatwa tlestiet, u għalkemm sabiha hafna u nġoġbot ferm minn kulmin raha, irrizulta ċar hafna li din l-imbierka statwa ma kinitx adattata biex tinzamm fil-beraħ għall-qilla tax-xemx fis-sajf u għall-halel tax-xita fix-xitwa. Għaldaqstant, il-Kumitat kollu, b'eċċezzjoni ta' wiehed biss, li lllum ma għadux membru, iddeċieda li dik l-Istatwa tithalla ġewwa għall-kenn, u tinhareġ biss fil-Laqgħat organizzati mill-Kumitat jew bil-permess tiegħu.

Għal din id-deċizzjoni għaqlija tal-Kumitat dak l-ex-membru, li kellu sehem kbir fl-eżekuzzjoni tax-xoġhol ta' l-imsemmija statwa, mhux biss ma qagħadx kif kien obligat jagħmel, imma b'mod arroganti u nġust tela' hawn fuq bil-lejl, meta ma kien hawn hadd, u hadha ma nafux fejn, u sal-lum baqa' ma ġibhiex lura, kif kien mistenni jagħmel wara twiddiba serja ta' l-istess Kumitat.

Ma jista' jkun hemm qatt ebda raġuni valida biex ġara dak li ġara. Ahna ma rridu xejn minn għandkom hlief li fis-skiet u fil-ġabra tingħaqdu magħna fi spirtu ta' mhabba u mahfra, biex nitolbu flimkien lill-Mulej u lil Ommu Marija tal-Konsagrazzjoni, halli x-xewqa qaddisa tal-mahbuba Ġuza Mifsud isseħħ bla telf

ta' żmien, u tibqa' fostna dik il-paċi tant mixtieqa, li kienet hafna għal qalbha f'hajjitha u żgur aktar illum li m'għadhiex magħna. Ġesù ta' l-Ewkaristija u s-Sinjura tal-Hajja jberkuna!

Mons. Amante Buontempo
flimkien ma' Dun Nazzaren Tonna
u mal-Kumitat kollu.

Messaġġ imhejji minn Ġuza Mifsud għax-Xaħar ta' Novembru 1996

It-Tieni Parti

Issa ha nibdel ftit il-linja u nfahħar ftit lill-Mulej Ġesù ta' l-Ewkaristija. Ġesù ta' l-Ewkaristija nringrazzjak li dalghodu ġejt għandi u qieghed tagħtini dan l-imqaddes kliem u nringrazzjak għal dak kollu li għamilt miegħi matul iż-żmien għax għamilt miegħi hwejjeġ u hwejjeġ l-aktar kbar. Tajtni grazzji kbar Mulej Ġesù permezz tat-tqarbin imqaddes biex il-messaġġ li qed tagħtini ta' l-Ewkaristija immexxi bil-qalb, immexxi bil-galbu għal haddiehor, biex inġieghel lil min hawa fid-dnub ma jaqtax qalbu għaliex Inti qieghed tittennieh bil-hniena kollha meta jersaq lejki biex jirċevik sagramentat. Ta' dan Mulej Ġesù inroddlok hajr u nringrazzjak.

Issa ha nringrazzja lis-Sinjura tal-Hajja għal dak kollu li marret tagħmel miegħi matul iż-żmien kollu ta' hajti, illi għixt daqstant żmien kbir u twil li tahuli u silifuli l-kbir Alla l-Missier u komplieli l-Mulej Ġesù li minkejja dan il-mard li għandi fuqi tant inhoss sabar kbir li niezel fuqi mis-sema....

Alla l-Missier, Alla qawwi, Alla mmortali, Ġesù tiegħi mahfra u hniena għall-merti tal-pjagi mqaddsa tiegħek. Aghmel Mulej Ġesù illi dik il-passjoni u dawk it-tbatijiet illi Int batejt mat-toroq tal-Kalvarju fejn imbagħad hajtek ġiet imneħħija fuq salib, ma tkunx għalxejn għal dawn in-nies.... U jien Ġesù ta' l-Ewkaristija inhobbok, nadurak, inqimek, nitlobok bil-qalb biex il-mard li għaddejja minnu f'dan il-wied tad-dmugh tad-dinja ma jkunx għalxejn għalija. Noffrihom bl-imħabba għall-bżonnijiet tal-midinbin, għall-bżonnijiet tal-agonizzanti biex jagħmlu mewta tajba.

Issa ha nitlob ftit għall-bżonnijiet tal-missjoni. Min għandu l-ġid, min għandu x'joffri għall-missjoni joffri. Jiena l-missjoni meta kont aħjar milli jiena u meta kien ikolli xi sold f'idejja kont noffrihulhom bis-sabar u bil-qalb u anka issa

tafux.... Ghandna nitolbu hafna għall-bżonnijiet tal-missjunarji biex ikompli bil-qalb ixerrdu dak kollu illi Ġesù gie fid-dinja għalih, ixerrdu l-evangelju mqaddes Tiegħu. Jekk jista' jkun inkomplu nxerrdu dan l-evangelju ma' l-erba' parti tad-dinja. Ghandna nitolbu hafna għall-bżonnijiet tal-missjunarji biex Alla jimliehom bl-imħabba u bil-kuraġġ ... halli lil dawk li huma 'l bogħod minn Alla jsiru haġa wahda, bħal ahwa u kulhadd jemmen fil-hallieq tagħna, fil-Mulej tagħna, mbagħad jemmu f'min fdiena, fi Kristu li fdiena u jrid iwassalna fil-mergħat ta' dejjem. Meta ngħaddu d-dinja u nkunu fil-grazzja t'Alla inkunu fil-mergħat ta' dejjem, bħal dawk in-nhaġ li jkunu qegħdin go art għammiela, jieklu l-haxix aħdar u sabiħ u bnin u tajjeb. Ahna ma ghandna xejn fid-dinja isbah u akbar minn ruhna.... Bit-tajjeb li nagħmlu nakkwistaw għar-ruhna dak il-post fis-sema pajjiżna....

Meta jkun hemm xi ruh li tkun fl-abbandun tal-Mulej għax kienet riedet hi ... ma ghandhiex għalfejn tibza iżjed fid-dinja, lanqas jekk ikun hemm xi hadd li jagħmel għaliha bħalma jagħmlu għal dawn li jkunu qegħdin ixandru t-twemmin ta' Ġesù fl-evangelju....

Għalhekk ghandna nitolbu għal hafna nies biex ikollhom fiduċja f'Ġesù ta' l-Ewkaristija u jikkonvertu, u meta jikkonvertu ma joqogħdux jibzghu iżjed mill-għedewwa tagħhom għax imbagħad ha jkun magħhom il-Missier Etern mis-sema....

Ghandna nitolbu għall-hajjin, għall-bżonnijiet tal-hajjin biex il-hajjin jersqu lejn il-Mulej u nitolbu għall-erwieh tal-purgatorju. Min jaf kemm hemm erwieh jahasra fil-purgatorju li fid-dinja m'hemmx min jikkonkorri għalihom għax kulhadd spicċa u miet. Allura nahsbu għalihom ahna bir-rużarju, ngħiduh għal dawk l-erwieh li m'għandhomx min jahseb fihom bit-talb. Nitolbu għall-erwieh tas-sacerdoti, għall-erwieh abbandunati u nitolbu lis-Sinjura Alla, lill-Mulej Ġesù biex jimlielna qalbna kollha grazzji u ferħ u gloriya biex inkunu nistghu nitolbu għal kulhadd, talb qawwi, talb kbir, talb spiritwali....

Mulej Alla ikollok hniena mill-erwieh tal-purgatorju, Mulej Ġesù ikollok hniena mill-erwieh tal-purgatorju. O Ġesù Sagramentat ikollok hniena u anka karità mill-erwieh tal-purgatorju, naqqsilhom dawk il-fjammi li qegħdin iheggu magħhom fil-purgatorju biex ikunu ppurifikat, biex jitilghu fis-sema pajjiżhom għaliex fis-sema pajjiżna ma nistghux inkunu mtebbgħin b'xi hmieg tad-dnub għax fis-sema pajjiżna hemm hafna u hafna ffarijiet sbieh.

Fl-ogħla grad hemm il-Mulej Alla ta' l-Eżerciti, imbagħad ha nsemmi lill-Mulej Ġesù u lill-Ispirtu s-Santu. L-Ispirtu s-Santu juri l-hniena tiegħu permezz tal-fidi illi jagħti lill-erwieh fid-dinja biex kulhadd jersaq bi twemminu lejn il-maħbub Ġesù. Meta Ġesù kien fid-dinja lill-apostli wegħdom li ha jibgħatilhom l-Ispirtu t'Alla, l-Ispirtu s-Santu, l-Ispirtu tal-Mulej, u dan l-Ispirtu wasal. Wasal

fuq il-knisja, wasal fuq l-apostli u wasal fuqna. Jiena fuqi qiegħed hafna għax ngħidlu hafna lill-Ispirtu s-Santu, "Grazzi Spirtu s-Santu Alla tal-kuraġġ u l-fidi kbira li qiegħed tagħmilli għaliha u għal huti l-bnedmin kollha tad-dinja, kemm Maltin u Ghawdxin u kemm barranin. Sinjur Alla ta' l-Eżerciti ixhet il-harsa Tiegħek fuqi, ixhet il-harsa Tiegħek fuq il-bnedmin u fuq kull maħluq li hawn fid-dinja, twarrabx Idejk minna u zommna dejjem u tajjeb marbutin mal-volontà imqaddsa Tiegħek. U inti Omm tal-hniena, Madonna tal-Konsagrazzjoni, kull bniedem għamlu fit-triq tal-providenza t'Alla, fit-triq tas-salvazzjoni u inti għażiża Madonna li qegħda f'dawk l-inhawi tal-Girgenti, aghmel lili u lil shabi tal-Kumitat, lill-shabi tal-Moviment il-koll kuntenti. Is-Sinjura tal-Hajja tridu li jikber il-Moviment, u ghandna nkabruh hafna l-Moviment bit-tesseri, u bl-imħabba u bil-paċi li ghandna nhossu lejn xulxin.

Ghandha tinqata' kull mibegħda li ghandna kemm f'Malta u kemm fid-dinja u ghandna nhossu dik il-paċi li qed tagħtina Int Mulej Ġesù ta' l-Ewkaristija u inti Madonna li ridt tkun fl-inhawi tal-Girgenti. Agħtu l-paċi lilna Maltin u Ghawdxin u barranin, tar-Russja, ta' l-Amerka, tal-Kanada, ta' l-Awstralja; li huma f'it 'il bogħod minna, qed nirreferi għal-Libjani, għat-Taljani. Nitolbu hafna għal dawk l-inhawi li qegħdin qribna u dawk l-inhawi li qegħdin bogħod minna lil kbir Alla l-Missier, lil Mulej Ġesù ta' l-Ewkaristija flimkien ma l-Ispirtu s-Santu biex l-Ispirtu s-Santu jkompli jqawwi lil kulhadd bid-doni tiegħu u bil-fidi....

Issa ha nselmu wahda lis-sbejha Madonna. "Insellmulek O sbejha Madonna, insellmulek ward tal-ogħla għmiel u kobor li hemm fil-Ġenna. Insellmulek għax il-kbir Mulej Ġesù minnek tweled u minnek għex. Ghixilna, għażiża twajba Madonna ir-ruh tagħna bil-grazzja t'Ibnek Ġesù, bl-ikla divina ta' l-Ewkaristija." Insellmulha bil-qalb lill-Madonna u ngħidulha, "Sliem għalik Marija ... Qaddisa Marija Omm Alla....

Issa naqgħu għal dik it-talba sabiha li għallimna l-Mulej Ġesù meta kien fid-dinja. Ġesù qal, "Jiena ha ngħallimkom titolbu hekk, 'Missierna li Inti fis-smewwiet'...."

ITTRA MINN KORRISPONDENT

Għeżież devoti tal-Madonna tal-Girgenti,

Min jaf kemm haw li, fix-xahar għażiż tal-erwieh, jiftakru b'għożza kbira u b'għafsa ta' qalb lil dawk li marru qabilhom. B'mod speċjali ghandna niftakru fl-

ghażiza ohtna Ġuża li, fix-xhur ta' qabel ma marret tiltaqa' ma' Ġesù u Marija, kienet thegġigna inkabbru d-devozzjoni lejn l-erwieh; dawk l-erwieh ta' ommijietn, missiriejiet, ahwa u ulied, hbieb u qraba. Kemm ghandna ghaliex nitolbu u ma niqfux nitolbu ghal ruhhom!

Ma nahsbux li ma jisimghuniex, ghax min ihobb verament ihoss lil dawn l-ghezież madwaru, bhal ma ahna inhossu li Ġuża Mifsud ghadha maghna.

Ghalhekk tajjeb li wiehed jiftakar li f'dan ix-xahar (u dejjem) jaghmlilhom il-quddies, iżurhom fiċ-ċimiterju u anke jqeghdilhom xi fjuri fuq il-qabar. Imma fuq kollox niftakru fil-kliem, it-tagħlim li hallewlna ghax b'hekk biss nuruhom kemm verament nirrispettawhom; u biex is-sagrifiċi tagħhom ma jkkunux ghalxejn.

Irrid ukoll infakkar lil dawk li ghad ghandhom l-ghezież genituri hajjin u li ghadhom igawdu mill-imhabba tagħhom, biex jgħożżuhom ghax min tilifhom, jew tilef xi persuna għażiza għalih, jaf kemm jixtieq li, forsi, qatt ma qal lilhom dik il-kelma żejda jew nieqsa.

Mela nitolbu għall-erwieh tal-Purgatorju biex huma wkoll jidhlu ghalina; speċjalment lil Ġuża Mifsud, biex ittina s-sahha biex nibqghu inkomplu dak li bdiet, flimkien ma' Marija biex inxandru u nkabbru il-qima lejn Ġesù Ewkaristija u l-Qalb ta' Marija. Ma ninsewx nitolbu b'mod speċjali għall-erwieh tas-Sacerdoti.

GRAZZJI MAQLUGHA

1. Is-Sinjura Marthese Vella li toqghod il-Kanada, baghtet ittra twila lil Dr. Sylvana Spitei, Segretarja tal-Kumitat Madonna tal-Konsagrazzjoni, li minnha hadna xi siltiet li fihom tirrakkonta għadd ta' grazzji li qalghet mill-Madonna tal-Konsagrazzjoni u d-devozzjoni li ghandha lejha.

Hi qaltilha kif f'1992 kienet żaret għall-ewwel darba il-Girgenti waqt laqgħa ta' talb. Meta reġghet giet Malta fil-1996, hija reġghet marret il-Girgenti għall-laqgħa u hadet xi ritratti. Meta żviluppat il-film, fir-ritratt tal-Madonna deher dell abjad fuq il-hajt ta' warajha, jirrapprezenta il-Madonna bil-Bambin f'idejha u mhux ix-xbieha tal-Istatwa tal-Madonna tal-Girgenti. Ta' dan ir-ritratt baghtet kopja lill-Arcisqof.

F1-4 ta' Awissu, waqt li hadet b'idejn Ġuża Mifsud u tatha kopja tar-ritratt, hija hasset bhal shana tiela' mill-polz tal-lemin ghal gol-minkeb. Tirrakkonta wkoll kif fil-15 ta' Awissu, jum l-Assunta, hija rat dehra mhux tas-soltu fix-xemx, u dan gara waqt li Ġuża kienet qed tghid xi talb.

Is-Sinjura Vella tkompli tghid fl-ittra tagħha, kif fil-21 ta' Awissu, meta hallew Malta għall-Kanada, u kienu ghadhom fir-runway ta' Heathrow, Londra, fuq B.A. Flight No. 093 747, kien hemm tensjoni kbira minhabba li x'aktarx kien qed isir

'hijack' fuq l-ajruplan.

Hija talbet hafna lill-Madonna u qalet żewġ posti rużarju fuq dak ir-ritratt mirakoluż li dejjem kienet tiehu magħha. Il-passiġġieri ġew mehlusa minn dak l-attentat.

Kellha wkoll fejqa mill-katarretti u mill-arthritis u fejqa shih mill-mard tal-ghadam. Helset minghajr ebda girfa, minn żewġ waqgħat li kellha fuq is-silġ u li kienu perikolużi.

Is-Sinjura Vella xtaqet ixxandar dan kollu mhux għal min hu xettiku imma għal min jemmen fil-Madonna. Qalet ukoll li ghandha d-dokumenti l-oħra tal-Grazzji Maqlugħa. Mrs Vella stqarret li qiegħda tgawdi mill-paċi tal-qalb, u li dik hija l-aktar haġa importanti.

2. Ċerta Ġuża Mifsud minn Hal Qormi, baghtet dan ir-rapport:

Ġuża kellha sieqha tuġagħha u ma setghetx timxi. Marret ghand il-Professor li qalilha li dak li ghandha ifiqilha bil-mistrieħ. Xi xahar ilu, (f'Lulju 1997), mal-uġiħ ta' sieqha qabadha ukoll uġiħ f'rasha u bdiet tibza'. Ftakret f'Ġuża Mifsud tal-Girgenti li tagħha kellha santa tifikira tal-mewt tagħha. Talbitha tidhol għaliha quddiem il-Madonna, u taqlagħha l-fejqa. U hekk gara! Illum Ġuża ta' Hal Qormi, tista' timxi minghajr uġiħ wara li talbet hafna lil Ġuża tal-Girgenti.

Ghalhekk hi tiringrazzja kemm lill-Madonna u kemm lil Ġuża Mifsud tal-Girgenti, għall-grazzja kbira li qalghet.

3. Mrs. M. Cini minn Paola, baghtet kontribuzzjoni ta' flus biex iservu għal l-propoganda tad-devozzjoni lejn il-madonna tal-Konsagrazzjoni ghax permezz tar-rużarju tagħha, hi irċeviet grazzja kbira minghandha.

Peress li hi ma tistax tattendi għal-laqgħat tal-Girgenti, tixtieq li jsir talb għall-bżonnijiet tagħha.

4. Mr. Reuben Vella, minn Haż-Żabbar, jiringrazzja lil Alla u lill-Madonna, għall-grazzja li qala' permezz ta' Ġuża Mifsud tal-Girgenti. Hu talabha ghax kellu fidi kbira fiha u veru sehh dak li talabha. Il-grazzja li qala' kienet, li wara li kien għamel l-istess eżami għal sitt darbiet, jew aktar minghajr suċċess, din id-darba meta hareġ ir-riżultat, sema' li shabu ma għaddewx u hu għadda; dan żgur miraklu kbir, ghax minghajr l-ghajnuna ta' Ġuża Mifsud ma kienx sejjer jghaddi, qal hu.

Talab biex jintbagħtlulu mitt santa ta' Ġuża biex iqassamhom bhala ringrazzjament.

N.B. Mrs. Violet Vella minn Santa Venera tixtieq li jsir talb għaliha ghax ghandha bżonn taqla' grazzja minghand il-Madonna.

Tibgħat isselli għal dawk kollha li jahdmu għall-Moviment.